

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن (د شیرزاد لیکنه)

۰۱ جولای ۲۰۱۴

افغانستان، د ماشومانو لپاره خونړی قتلگاه

افغانستان د زیارکښانو په قتلگاه بدل شوی. دلته هره ورځ لسگونه زیارکښان یا مری یا ټپي کیري. په دې منځ کې تر ټولو ډیر جنایت د ماشومانو په وړاندې تر سره کیري. افغانستان دمگری د ماشومانو لپاره هیواد نه بلکې قتلگاه ګڼل کیري. دا ماشومان د کوم بډایه، پانګوال، تاجر، سوداګر، ارباب او خان او د لورپورو دولتوالو ماشومان او اولادونه نه دي، بلکې د زیارکښانو یعنی د کارګرانو، دهقانانو او د نورو زیارکښو انسانانو ماشومان دي چې په بیرحمۍ وژل کیري او ټپي کیري.

د ملګرو ملتونو نوی رپوټ ښکاره کوي چې په روان میلادی کال یعنی په شپږو میاشتو کې ۵۴۵ ماشومان د افغانستان په بیرحمانه جګړه کې وژل شوي او ۱۱۴۹ نور یې ټپیان شوي دي. دا ټول د زیارکښانو ماشومان دي چې یا د امریکا او ناټو په بمبارۍ کې وژل شوي یا هم د طالبانو په جګړو، ماینونو او انتحارونو کې او یا هم د دولت د وسله والو او طالبانو تر منځ د جګړې پر مهال وژل شوي او ټپي شوي دي.

بنجامین کلارک د یوناما استازي په مزار شریف ښار کې ويلي دي چې په شمالي ولایتونو کې د ماشومانو د وژلو او ټپي کیدو کچه زیاته شوی ده. د دې سازمان د رپوټ په اساس په شمالي ولایتونو کې د ماشومانو د وژلو کچه د تیرو کلونو په پرتله ۳۰ فیصده ډیره شوی ده او همدا هم دی چې د ملګرو ملتونو سازمان هم نشي کولای چې پټ کړي چې د افغانستان د جګړې لوی قیمت د زیارکښانو ماشومانو ورکوي.

پورته شمیرې په څرګند ډول ښکاره کوي چې افغانستان د ماشومانو لپاره هیواد نه بلکې قتلگاه ده. په شپږو میاشتو کې د ۵۴۵ ماشومان وژل، یعنی په اوسط ډول هره ورځ د درې ماشومانو وژل که د ماشومانو لپاره د قتلگاه حیثیت نلري نو څه کیدای شي. دا ټول ماشومان چې وژل کیري د هغه بیوزله دهقان، کارګر، معلم، نجار، خیاط او نورو زیارکښانو ماشومان دي چې وینه تویول یې نه امریکاییانو او ناټویانو ته ارزښت لري او نه هم طالبانو او نورو کورنیو وسله والو ستمګرو ته.

مونږ زیارکښان دنده لرو چې د خپلو ماشومانو د وژلو او ټپي کیدلو مخه ونیسو او هیڅ ظالم او ستمګر، که خارجي وي او که داخلي، پرې نه ږدو چې زمونږ د بیوزله ماشومانو وینه د خپلو ناوړو مقاصدو لپاره تویه کړي. مونږ زیارکښان دنده لرو چې د خپلو ماشومانو د اسارت، شکنجې، بردګۍ، کارګرۍ، سوالګرۍ او نورو درېدو مخه ونیسو او هیڅ لوتمار، چپاولګر، غل، ستمګر او خاین ته اجازه ورنکړو چې د زیارکښو طبقو ماشومان وځپي، وځوروي او دا هیواد ورته قتلگاه او اسارتگاه جوړه کړي. دا دنده یوازې او یوازې د ټولو زیارکښانو په پیوستون او یووالي تر سره کیدای شي، هغه پیوستون او یووالی چې د بهرنۍ ستم کړۍ ماته کړي او د کورني ستم څخه هم نجات پیدا کړي.